

# इधर, बिहार में जातीय सर्वे पर पीएम का ग्वालियर से तंज विपक्ष ने 6 दशक तक जात-पात में देश बांटा, आज भी यही पाप कर रहे

■ प्रदेश को 19 हजार करोड़ के विकास कार्यों की सौगात

भास्कर न्यूज़ | ग्वालियर

बिहार ने सोमवार को जातिगत जनगणना के आंकड़े जारी किए तो इधर, ग्वालियर में पीएम नरेंद्र मोदी ने इसी पर तंज कसा। पीएम ने कहा- विपक्षी दल ने छह दशकों तक देश को जाति के आधार पर बांटा है। वह आज भी यह पाप कर रहे हैं। मेला मैदान में आमसभा में पीएम ने देश और प्रदेश में विकास की गारंटी देकर लोगों से भाजपा के पक्ष में मतदान की गारंटी मांगी। पांच साल बाद ग्वालियर आए मोदी ने प्रदेशभर के लिए 19 हजार करोड़ के विकास कार्यों का लोकार्पण और शिलान्यास किया।

**इंदौर से जुड़े 2 प्रोजेक्ट का लोकार्पण, 4 का शिलान्यास**

मोदी ने इंदौर से जुड़े 2 प्रोजेक्ट का लोकार्पण और 4 का शिलान्यास किया

1. दिल्ली मुंबई एक्सप्रेस-वे : 12 हजार करोड़ से बने 245 किमी हिस्से का लोकार्पण किया। यह मगध से गुजरेगा।

2. आईआईटी इंदौर में 129 करोड़ से बने नए एकेडमिक भवन का लोकार्पण। इनका शिलान्यास किया-

1. पीथमपुर में मल्टी मॉडल लॉजिस्टिक पार्क।

2. बाकानेर घाट री-अलाइनमेंट प्रोजेक्ट।

3. इंदौर-हरदा रोड के राधोगढ़ से ननासा तक के फोर लेन हाईवे का निर्माण।

4. 500 करोड़ के तीसरे चरण के इंफ्रास्ट्रक्चर डेवलपमेंट के प्रोजेक्ट्स व 250 की क्षमता के छात्रावास का।

सिर्फ वो जो आप समझना चाहते हैं...



पीएम मोदी ने ग्वालियर को साहस, स्वाभिमान, सैन्य गौरव, संगीत, स्वाद और सरसों का प्रतीक बताते हुए मेला ग्राउंड पर मौजूद जनता का अभिवादन किया। इस दौरान सीएम शिवराज और प्रदेशाध्यक्ष वीडी शर्मा उनके साथ रहे।

**वादा किया... प्रदेश को टॉप थ्री में लेकर आएंगे**

विश्व में भारत पांचवीं अर्थव्यवस्था बन चुका है। इसी प्रकार मध्यप्रदेश भाजपा की सरकार में बीमारू राज्य से टॉप टेन प्रदेशों में शामिल हुआ। आगे इसे भी टॉप थ्री प्रदेशों में लेकर आएंगे।

**तवज्जो किसे कितनी और तयों...** सत्ता-संगठन के बीच तालमेल का संदेश देने के लिए रथ पर सीएम शिवराज और प्रदेशाध्यक्ष वीडी शर्मा को साथ लिया। मंच पर केंद्रीय मंत्री नरेंद्र सिंह तोमर, सीएम से बात की।

**संदर्भ... जो बार-बार दिया...**

कांग्रेस को बिना नाम लिए विकास विरोधी बताया। प्रदेश की सड़कें और ग्वालियर-चंबल अंचल की कानून व्यवस्था के लिए कांग्रेस की सरकारों को ही दोषी बताया।

**इसके मायने क्या...**

ग्वालियर-चंबल अंचल में 2018 के चुनाव में भाजपा को पीछे छोड़कर आगे निकली कांग्रेस को रोकने का प्रयास। कांग्रेस इस बार भी अंचल में मजबूती के दावे कर रही है।

**मुद्दा... जिस पर बोलने से बचे...**

मोदी ने डबल इंजन की सरकार के रूप में प्रदेश में भाजपा को एक बार फिर सत्ता में लाने की बात तो बार-बार दोहराई, लेकिन दूसरे इंजन का ड्राइवर कौन होगा? इस पर कुछ नहीं कहा।

**अंचल पर फोकस**

प्रधानमंत्री ने भाषण की शुरुआत में ग्वालियर के संदर्भ में स्वर्गीय अटल बिहारी वाजपेयी, राजमाता विजयाराजे सिंधिया और कुशाभाऊ ठाकरे के योगदान को याद किया, वहीं अंचल में कानून व्यवस्था की पुरानी स्थिति की याद दिलाते हुए कहा कि भाजपा सरकार ने यहाँ कानून व्यवस्था बहाल की। यह काम लगातार सत्ता में रहे विकास विरोधी लोग नहीं कर पाए।

**साधा किसे और कैसे...**

दलित व पिछड़े वर्ग की जातियों को। कहा- जिसे कोई पूछता नहीं था, उसे मोदी पूछता और पूजता है। इनमें नाई, बढ़ई, लोहार, सुनार सहित अन्य जातियां शामिल हैं।

**तयों...** 2018 में दलित व पिछड़ों की नाराजगी से ग्वालियर-चंबल संभाग की 34 सीटों में से 7 सीटें भाजपा को मिली थीं। कांग्रेस ने 26 सीटें जीतकर प्रदेश की सत्ता हासिल कर ली थी।

**शब्द जो फिर दोहराए...**

मोदी की गारंटी, डबल इंजन की सरकार और विकास विरोधी नेता।

**इसका कारण क्या...** प्रदेश का चुनाव भाजपा मोदी के चेहरे पर लड़ रही है। यह समझाने का प्रयास किया कि केंद्र व राज्य में एक ही पार्टी की सरकार होगी तो तेजी से विकास हो जाएगा।